

तैयार है दिल्ली : राष्ट्रपति

लंदन, एर्जेसी : राष्ट्रपति प्रतिभा पाटिल ने अगले साल होने वाले राष्ट्रकुल खेलों की तैयारियों को लेकर जताई जा रही चिंताओं के बीच कहा कि दिल्ली इन खेलों के लिए पूरी तरह तैयार है। जो इस खेल महाकुंभ में शामिल होने के लिए आना चाहते हैं उन्हें कोई परेशानी नहीं होगी।

पाटिल ने बीबीसी टेलीविजन को दिए साक्षात्कार में राष्ट्रकुल खेलों की तैयारियों पर जताई जा रही चिंताओं के संदर्भ में पूछे गए सवाल पर कहा कि नहीं। दिल्ली पूरी तरह से तैयार है और वे आ सकते हैं। उनका स्वागत है और दिल्ली उन सभी लोगों का स्वागत करने के लिए तैयार है जो आना चाहते हैं। इसमें कोई समस्या नहीं है। राष्ट्रपति अभी ब्रिटेन और साइप्रस के दौर पर हैं।

इस दौर में वह महारानी एलिजाबेथ द्वितीय से राष्ट्रकुल खेलों की बैठन हासिल करेंगी जिससे नई दिल्ली में अगले साल तीन अक्टूबर से होने वाले खेलों के लिए लगभग एक साल तक चलने वाली रिले की शुरुआत होगी। रिले में अपने जमाने के दिग्गज एथलीट सेबेस्टियन को और इंग्लैंड की तरफ से खेलने वाले पहले सिख क्रिकेटर मोंटी पनेसर भी गुरुवार को यहां क्वींस बैटन रिले में भाग लेंगे। इन दोनों के अलावा दो बार की स्वर्ण पदक विजेता और अब इंग्लैंड की राष्ट्रकुल खेल परिषद की अध्यक्ष कैली होम्स और दो बार



काउंट डाउन

341

दिन शेष

दिल्ली 2010

रिले में एथलीट सेबेस्टियन और मोंटी पनेसर भी भाग लेंगे

राष्ट्रकुल खेल व्हील चेयर टेबल टेनिस चैंपियन सुसान गिलरय भी बैटन वाहकों में शामिल हैं। राष्ट्रकुल खेल महासंघ के अध्यक्ष माइक फेनेल बर्किंगम पैलेस में बैटन को उसके आधार से निकालकर महारानी एलिजाबेथ द्वितीय को सौंपेंगे जो उसे राष्ट्रपति प्रतिभा पाटिल को देंगी। भारत की राष्ट्रपति बैटन को खेल मंत्री एमएस. गिल को सौंपेंगी जो उनके हाथों से होती हुई आयोजन समिति के अध्यक्ष सुरेश कलमाड़ी के पास पहुंचेगी। कलमाड़ी बैटन को ओलंपिक स्वर्ण पदक विजेता निशानेबाज अभिनव बिंद्रा के सुपुर्द करेंगे।

उद्घाटन समारोह भव्य होगा : गिल

नई दिल्ली, एर्जेसी : तैयारियों की गति भले ही धीमी हो मगर अगले वर्ष होने वाले राष्ट्रकुल खेलों का उद्घाटन और समापन समारोह भव्य होगा। यह दावा है केंद्रीय खेल मंत्री एमएस. गिल का।

दिल्ली राष्ट्रकुल खेलों के उद्घाटन व समापन समारोह स्थल जवाहरलाल नेहरू स्टेडियम को दुनिया के सवश्रेष्ठ में से एक बताते हुए गिल ने फिर दोहराया कि यह स्टेडियम समय से तैयार हो जाएगा और भारत इन खेलों को सफलतापूर्वक आयोजित करेगा। राष्ट्रीय टेलीविजन के लिए 'भारत एक खोज' बनाने वाले मशहूर फिल्म निर्देशक श्याम बेनेगल, शोले जैसी मशहूर फिल्म के संवाद लेखक जावेद अख्तर, प्रसिद्ध गीतकार प्रसून जोशी सरीखे जानेमाने लोग अगले साल अक्टूबर में होने जा रहे राष्ट्रकुल खेलों का जवाहर लाल नेहरू स्टेडियम पर होने वाले उद्घाटन और समापन समारोह के कार्यक्रम की रूप रेखा तैयार कर रहे हैं। तैयारियों का जायजा लेने आए खेल मंत्री ने बताया कि इन कार्यक्रमों में भारतीय सभ्यता और संस्कृति की झलक के साथ ही विकास की नई ऊचाईया छू रहे वर्तमान भारत को दिखाया जाएगा। खेल मंत्री ने कहा इस समारोह में सभ्यता, संस्कृति, नृत्य और लोक नृत्य का मिश्रण होगा। इस समारोह में आमतौर पर लेजर रे और आतिशबाजी के नजारे भी देखने को मिल सकते हैं। दिल्ली राष्ट्रकुल खेलों में 71 देशों के करीब पांच हजार खिलाड़ी 17 प्रतियोगिताओं में भाग लेंगे।



'आयोजन समिति को है फेनेल का समर्थन'

लंदन, एर्जेसी : राष्ट्रकुल खेल आयोजन को और अंतरराष्ट्रीय अधिकारियों के बीच मतभेद समाप्त करने के स्पष्ट संकेत देते हुए आयोजन समिति (ओसी) के अध्यक्ष सुरेश कलमाड़ी ने कहा कि उन्हें राष्ट्रकुल खेल महासंघ के प्रमुख माइक फेनेल का समर्थन हासिल है।

साथ ही इस सर्वोच्च संस्था के साथ सभी मुद्दे सुलझा लिए जाएंगे। सीडब्ल्यूजी और सीजीएफ के बीच हाल में मतभेद साफ उभर कर आ गए थे, लेकिन फेनेल से मुलाकात के दो दिन पहले कलमाड़ी ने दावा किया कि ओसी को सीजीएफ प्रमुख का पूरा समर्थन हासिल है। कलमाड़ी ने गुरुवार को क्वींस बैटन रिले की शुरुआत से पहले यहां संवाददाता सम्मेलन में कहा कि निश्चित तौर पर हमें राष्ट्रकुल खेल महासंघ के अध्यक्ष फेनेल का बहुत अच्छा सहयोग मिल रहा है। मुझे विश्वास है कि सभी मुद्दे सुलझा लिए जाएंगे और खेलों का आयोजन अच्छे माहौल में होगा।

कलमाड़ी ने आश्वासन दिया कि ओसी और भारत सरकार इन खेलों को सफलतापूर्वक बनाने के लिए कोई कसर नहीं छोड़ेगी। उन्होंने ओलंपिक स्वर्ण पदक विजेता अभिनव बिंद्रा और टेनिस स्टार सानिया मिर्जा की उपस्थिति में कहा कि हमें भारत सरकार विशेषकर प्रधानमंत्री मनमोहन सिंह और खेल मंत्री एमएस. गिल का भरपूर समर्थन मिल रहा है।